

اداریہ

بسم اللہ الرحمن الرحیم و بے نستین.....

بر مزار گنج بخشے

وطن عزیز پر مسلط بین الاقوامی دہشت گردی نے حرار حضرت داتا گنج بخش علی ہجویری رحمۃ اللہ علیہ کو بھی اپنے مذموم مقاصد کی خاطر استعمال کرنے سے گریز نہیں کیا۔ معروف بین الاقوامی دہشت گردوں کا یہ طریقہ کار ہے کہ وہ دنیا بھر کے مسلم حکام سے جو کام کرانا اور لینا چاہتے ہیں وہ کام جب کوئی مسلم حکومت نہیں کرتی یا اس سے پہلو تہمی کرتی ہے تو دہشت گرد پھر کسی ایسی جگہ حملہ آور ہوتے ہیں کہ جس نے حکومت کی سبکی زیادہ ہو اور عوام کے دلوں میں حکومت کے خلاف نفرت کے جذبات تیز تر ہوں، اس طرح کے واقعات کے فوری بعد حکومت سے حال احوال پوچھا جاتا ہے کہ ہاں سناؤ ہمارے ٹریک پر آنے اور ہماری دکھ پر کھینے کے لئے تیار ہو یا نہیں؟

یہی مذموم مقاصد جناب مرحوم حکیم سعید صاحب کے قتل سے حاصل کرنے کی کوشش کی گئی اور یہی حضرت داتا گنج بخش علی ہجویری رحمۃ اللہ علیہ کے مزار مبارک پر ستم رانی کے ذریعہ حاصل کرنا مقصود ہے۔ پرانے زمانے کے دہشت گرد چونکہ شرفاء کے زمانے میں ہوئے اس لئے ان کی دہشت گردی میں ایک گونہ شرافت تھی کہ وہ کم از کم اپنی سرگرمیوں کو مخصوص ایریا تک محدود رکھتے تھے، مگر آج کے دہشت گردوں کی کاروائیاں لاجمہ و ایریا تک پھیل گئی ہیں ان کی نظر میں اب کوئی مقام مقدس ہے نہ قابل احترام جس طرح کہ کوئی دن رات اور مہینہ ان کی نظر میں مقدس ہے نہ حرمت والا۔ آج کے دور کے دہشت گردوں کی دہشت گردانہ کاروائیوں کو دیکھ کر وہ حکایت یاد آتی ہے کہ **رحمہ اللہ نباشا کان رجلا صالحا**..... حضرت امام بخاری رحمۃ اللہ علیہ اور دیگر کئی نامور مسلم

علماء و مشائخ کے مزارات ایک عرصہ تک سیکولر اور سوشلسٹ حکومتوں کے زیر اثر علاقوں میں محفوظ رہے اور انہیں کبھی کسی کافر و فاسق شخص نے گزند پہنچانے کی کوشش نہیں کی، ہندوستان میں سلسلوں، راجوں بہا راجوں تک کی کتابتیں رہیں مگر کبھی کسی نے، حضرت خواجہ معین الدین اجمیرؒ جتنی حضرت نظام

المدین اولیاء، خواجہ قطب، حضرت مجدد الف ثانی، اور دیگر مسلم زعماء کے مزارات کے تقدس کو پامال کرنے، یا بے وقعت کرنے کی کوشش نہیں کی مگر سرزمین پاکستان پر یہ دہشت گردانہ کارروائی خاتم بدہن کہیں اس بات کی ریہرسل تو نہیں کہ کل کلاں اگر بین الاقوامی دہشت گرد اپنے اس ایجنڈے کو پایہ تکمیل تک پہنچاتے ہیں جو ان کے ہاں طے شدہ ہے یعنی بیت اللہ شریف اور مسجد نبوی شریف پر اسی طرح کے حملے..... ہمارا ذاتی خیال یہ ہے کہ جس طرح بین الاقوامی دہشت گرد حضرت علی ہجویری رحمۃ اللہ علیہ کے مزار مبارک پر کی جانے والی اس کارروائی کو مسلکی دشمنی کا رنگ دیکر پہلے یہاں فرقہ وارانہ فساد کرانا چاہتے ہیں اسی طرح کل مدینہ طیبہ میں بھی اسی قسم کی کارروائی مقامی طور پر تیار کردہ دہشت گردوں سے کروا کر وہاں بھی اسے سنی دہابی مسئلہ بنانے کی کوشش کریں گے اور ہمارے مراکز عقیدت و محبت کو نقصان پہنچا کر دنیا بھر کے مسلمانوں کو باہم دست و گریباں کرنا چاہیں گے۔ اللہ تبارک و تعالیٰ ہمارے مقدس مقامات کی حفاظت فرمائے اور ہمیں اس تحفظ کے لئے عملی اقدامات کی ہمت و توفیق عطا فرمائے (آمین)

گزشتہ ماہ حضرت داتا گنج بخش علی ہجویری رحمۃ اللہ علیہ کے مزار مبارک پر اس خیال سے حاضری دی کہ بعض بد بختوں نے آپ کی خانقاہ اور ملحقات کو اپنی دہشت گردی کا نشانہ بنا کر آپ کو جو اذیت پہنچائی، اس پر حضرت سے تعزیت اور معذرت کی جائے۔

حضرت داتا گنج بخش علی ہجویری نہ صرف ایک معروف صوفی بزرگ ہیں بلکہ آپ ایک نامور عالم و فقیہ بھی ہیں، یوں تو آپ کی کرامات کا چرچا زباں زد خاص و عام ہے اور ہر روز آپ کے مزار مبارک پر آنے والے کوئی نہ کوئی آپ جتنی لے کر جاتے ہیں، لیکن ایک آپ جتنی ہم سے بھی سن لیجئے۔ ہمارے والد گرامی اور شفیع چچا جان حضرت داتا گنج بخش علی ہجویری رحمۃ اللہ علیہ سے خاص عقیدت و محبت رکھتے تھے ایک روز ہمارے چچا جان نے جب کہ راتم لاہور جانے کی تیاری کر رہا تھا فرمایا، لاہور پہنچ کر پہلے داتا صاحب جانا پھر اپنے کام کرنا۔ اور پھر اس سفر کے لئے رخصت کرتے ہوئے یہ بتایا کہ ان کے جاننے والے ایک پٹواری تھے تعلق شمالی علاقہ سے تھا لاہور پٹواری کا امتحان دینے جانا چاہتے تھے، بیت پیر صاحب گولڑہ شریف (حضرت مجدد گولڑوی رحمۃ اللہ علیہ) سے تھی، لاہور جانے سے پہلے پیر خانے پر حاضر ہوئے اور لاہور جانے کا تذکرہ مرشد کریم سے کیا، اور یہ بھی کہا کہ میرا وہاں کوئی جاننے والا نہیں اور امتحان کے لئے کچھ دن لاہور رکنا پڑے گا فرچہ بھی پاس نہیں

فرمایا پہلے داتا صاحب جانا وہاں جا کر ہمارا سلام کہنا، اللہ مسبب الاسباب ہے۔ سب کام اللہ کے فضل سے ٹھیک ہو جائے گا۔

وہ کہتے ہیں میں ان دنوں نوجوان تھا، صبح کا وقت تھا میں داتا صاحب حاضر ہوا مزار شریف کے سامنے کھڑے ہو کر پیر صاحب کا سلام پیش کیا پھر پیچھے ہٹ کر بیٹھنے کا ارادہ کیا تھا کہ ایک شخص نے پیچھے سے کندھے پر ہاتھ رکھ کر اپنی طرف متوجہ کر لیا۔ اور میرا نام لے کر کہا آپ گوڑہ شریف سے آئے ہو، میں نے کہا ہاں مگر آپ مجھے کیسے جانتے ہیں کہا اس کی تفصیلات بعد میں بتائیں گی ابھی تو آپ مہربانی کریں، میرے ساتھ چلیں آپ میرے مہمان ہیں۔ وہ شخص مجھے اپنی بکھی میں اپنے گھر لے گیا، اس کی بکھی اور گھر دیکھ کر اندازہ ہوتا تھا کہ معمولی آدمی نہیں صاحب عقیدت صاحب ثروت ہے۔ ہم جیسے ہی اس کے گھر پہنچے فوراً ناشتہ آ گیا نفیس کھانا، خوبصورت برتن، سلیقہ شعاری سے پیش کش، اور باپ بیٹا سراپا ادب بنے ہوئے میری خدمت میں دل و جان سے مصروف..... اور میرا تجسس بڑھ رہا تھا کہ آخر یہ ہیں کون اور مجھ سے یہ مراد تھی کسی؟ ناشتے کے دوران میں نے اپنا سوال پھر دہرایا، تو کہا، گوشتہ برس ہا برس سے ہم ہر جمعرات جمعہ داتا صاحب کی خدمت میں حاضری دیتے ہیں، مگر کبھی داتا صاحب کی زیارت نہیں ہوئی، گزشتہ شب حضرت خواب میں تشریف لائے زیارت سے مشرف کیا اور تمہاری صورت دکھائی بالکل وہیں جہاں تم کھڑے ہو کر فاتحہ و سلام پیش کر رہے تھے اور پھر تمہارا نام لے کر فرمایا یہ ہمارے بھائی مہر علی شاہ کا بھیجا ہوا ہے ہمارا مہمان ہے، اسے گھر لے جاؤ اور اس کی خوب خدمت کرو..... ہمیں تو آپ کی بدولت حضرت داتا صاحب کی زیارت نصیب ہوئی ہے اور ہم خود کو خوش قسمت خیال کرتے ہیں کہ ہمیں اپنے ایک مہمان کی خدمت سے شرف عطا کیا..... اب بتاؤ تمہارا کیا کام ہے کس کام سے ابھورا آنا ہوا؟ وہ کہتے ہیں میں نے ساری بات کہ سنائی تو صاحب خانہ نے کہا، کل چل کر تمہارا امتحانی مرکز دیکھ آتے ہیں اور آپ جب تک امتحان میں مصروف ہیں قیام و طعام یہیں رہے گا..... خدارا کہیں اور مت جائیے گا کہ حضرت نے آپ کی خدمت ہمارے سپرد کی ہے..... پھر میں امتحان تک وہیں رکا رہا اور وہی پر..... ایسی کا گرایہ اور کچھ تحفہ و ہدایا بھی انہوں نے میرے ساتھ کر دئے۔ راتگی سے قبل میں نے داتا صاحب حاضری دی، رات کو خواب میں دیکھا کہ حضرت داتا صاحب فرما رہے ہیں بھائی مہر علی شاہ کو ہمارا سلام کہنا.....

ہرگز نمیرند آنکہ دلش زندہ شد عشق شہرت است بر جریدہ عالم دوام ما